

# افغانستان آزاد – آزاد افغانستان

AA-AA

چو کشور نياشد تن من مباد  
بدین بوم ویر زنده یک تن مباد  
همه سر به سر تن به کشتن دهیم  
از آن به که کشور به دشمن دهیم

www.afgazad.com

afgazad@gmail.com

|       |           |
|-------|-----------|
| سیاسی | Political |
|-------|-----------|

محمد ایاز نوری

۱/۱۱/۲۰۰۹

## دغه ده نن د ټاکنو رسوايي، او بيا زما وړاندیز...!

بناغلو او اغلو افغانانو!

د روان کال د اگست د میاشتي په شلمه نیټه، چې په هیواد افغانستان کې د گویا د ولسمشری د ټولټاکنو؟ د تدویر سره مصادفه وه، ما دغه لاندې لیکنه د هم هغې ورځې په ماښام، یعنی د دې رسوا بهیر په پای کې، خپلو هیواد والو ته تقدیم کړله:

محمد ایاز نوری

۲۰/۰۸/۲۰۰۹

## ټولټاکنې او که یوه رسوايي؟

نن د ۱۳۸۸ هجري لمريز کال د زمري د میاشتي ۲۹ نیټه مصادفه وه زمونږ د ټپي هیواد افغانستان د ملت لپاره له توهینه ډکه ورځ...!! په داسې حال کې چې کران افغانستان د امریکایي او انگریزي چورگرو له خوا نیول شوی، او افغان ولس نه کوم اختیار لري، وسله واله جگړه په پوره زرب په کې روانه ده، خوهلته په هیواد کې د نوي ولسمشر د ټاکلو لپاره د بهرنیانو د پیسو په مصرف؟؟، یو شمیر افغانانو، چې قومي بازار یې ښه تود کړی وه، خپلې رایې صندوقونو ته ورواچولې...؟! نن سهار له اوو بجو څخه د دې موجوده حکومت پر ضد افغان وسله والو طالبانو جگړه پیل کړه او تر څو یې چې وس لاره، دا لري د انتخاباتو یې گډه وده او تخریب کړه.

نن ماښام بیا د حکومت مشر حامد کرزي په پرس کې گډون وکړ او وی ویل:

دا د ویاړ او افتخار ورځ ده، چې نن د افغانستان ملت د ولسمشری انتخابات تر سره کړل. هغه د خپل دولت مخالفین، وسله وال طالبان، د دښمن په نوم یاد کړل، او وی ویل، چې نن هغوی ۱۱۷۳!! جلا، جلا حملې زمونږ په دفاعی واحدو تر سرې کړلې، خو افغانان د رایو مرکزونو ته ولاړل. ورپسې د حکومت د دفاع وزیر رحیم وردگ، د کورنیو چارو وزیر حنیف اتمر او د ملی امنیت ریس امرالله صالح هم کنفرانس ته حاضر شول. دفاع وزیر معترف شو، چې نن په ۱۵ ولایتونو یعنی نیمایي هیواد کې جگړه روانه وه، او مونږ د دولت د مخالفینو سره په جگړه کې، ۸ پوځیان مړه او ۲۵ کسه ټپیان ورکړل. ملکي تلفات هم په کندهار او خوست کې لرو. د کورنیو چارو وزیر د پولیسو ۷ مړه او ۱۷ تنو ټپیانو خبر ورکړ.

ښه، دا خو هغه ارقام د تلفاتو دي، چې دولتي مقامات یې پس له خپل مصلحت، افغان ملت او میدیا ته څرگندوي، دا چې رښتیا کوم شمیر دی، دا یو الله پاک پوهیږي. مخالفینو وسله والو طالبانو به هم مرگ او ژوبله لیدلې وي.

دلته باید هر افغان د دې شیطاني توطعي عمق ته پام وکړي. نن په دواړو متاخصمو خواوو کې د افغان ملت بچیان مړه او زخمیان شول. که ملي پولیس یې بولي او که تروریست !! دواړه د یوه ملت څخه دوه ورونه ول...!! آیا دوی د ژوند حق نه لاره؟ آیا دوی د کوم جنګ لپاره د چا لپاره، او د کوم ملي هدف لپاره؟ او چا دوی نن دې جنګ ته سره مخامخ کړل؟ آیا هغه افغان طالب او د ملي؟ اردو عسکر او پولیس چې نن سا ورکړه، او هغه بل چې ټپي شو، او اوس په روغتون او یا هم د غره په کومه څنډه کې په کټ کې پروت او بوغاري وې، آخر ولې؟ آیا هغوی مور او پلار، خور او ورور، کور او کورنۍ نه لرل؟ په هغوی به اس څه حال تیرېږي...؟! او آیا دا دواړه په یوه واحد ملت پورې مربوط نه دي؟ اوس زه پوښتم، چې که په امریکا او یا هم په یوه اروپایي ملک کې د افغانستان غونډې توده وسله واله جګړه روانه وي، دوی به لومړی هر ورو جنګ ته پای ورکوي، او که ټولټاکنې؟؟ به کوي...!؟ له بلې خوا د ټاکنو شمیر لا نه ده شوی، لیکن یو د قدرت لیوني عبدالله عبدالله لا له وخته اعلان وکړ، چې د ولسمشر حامد کرزي، کسانو ووتونه پټ کړي دي!! بالمقابل د هغه بل د ارګ د لیوني حامد کرزي پلویانو هم وویل، چې مونږ هم د عبدالله د ګروپ د درغلیو په اړه یو لست لرو!!.

اوس به دا غور ملت د دې دواړو سره څه کوي؟؟ آخر د دې هیواد راتلونکي به څنګه کیږي؟ ټولټاکنې په طبعي او قانوني ډول په یوه هیواد کې ثبات او سوکالي راولي، لیکن په افغانستان کې باید ناورین راورې...!! پس دلته ده، چې نوره هر افغان باید په دې حقیقت اقرار وکړي، چې لویه نړیواله ابلېسي توطعه د دې تور بخته ملت په برخه لیک باندې روانه ده، چې د لارښوونې زخیر او مسوولیت یې د امریکایي او انګریزي متجاوزینو په لاس کې دی، او وضع به نوره هم د بدترې خوا ته ځي، داسې نه چې دا بی ګناه ولس د اوسني حال په ارمان شي، چې خدایا مه یې کړه...

پای

اوس دغه ده نن د نومبر د میاشتې لومړۍ نیټه او پوره اويا ورځې د ټاکنو؟؟ د دایریدو څخه تیرې شولي، خو نه انتخابي ولسمشر معلوم شو او نه هم نوې کابینه او نوې حکومت...!! د ټاکنو پایلې بې حده وځنډې، او بالاخره د زیاتو غلطو رایو په تثبیت او درغلیو، پروسه دوهم پړاو ته لاره، چې دوه مخکشي او په ضمن کې مجرم کاندیدان حامد کرزي او عبدالله عبدالله باید سیالي ته سره دریدلي وای. اما نن کاندید عبدالله له خپل ګډون څخه په انتخاباتو کې د خپلو شرطونو؟؟ د نه قبلیدو له کبله انکار وکړ، چې په رښتیا دا پروګرام خپل انتهایي رسوا کچې ته ورسید. زه دلته د موضوع د حقوقي اړخ سره تماس نه کوم، ځکه زه افغانستان نیول شوی او د نه ملي حاکمیت د درلودو هیواد بولم. زه امریکایانو او انګریزانو ته وایم، چې ستاسو په ذریعه په ۲۰۰۱ م کال کې د طالبانو د مسلط حکومت له منځه وړل، هغه هم په داسې بی باکه ډول او د یوه مملکت د درست ملت توهینول او ورپسې په یوه بهرني هیواد (جرمني) کې د افغانستان لپاره د ملت د رایې په غیاب کې د یوه فرمایشي حکومت تاسیسول، هغه ستاسو بی سنجشه او تیري کوونکي اعمال ول، چې نن هم خپله تاسو په کې غرق او ناکام یاست، او هم مو افغان ولس په سرو وینو کې غورځولئ دی. دا د لمر غونډې واضح حقیقت دی، چې نن هر سیاسي او حکومتي بهیر دغه نه بللي میلمانه، خصوصاً امریکایان او انګریزان مخامخ تر ادارې لاندې لري. نن په افغانستان کې وسله واله جګړه روانه ده، او حکومتي اداره په بن بست کې لویډلې ده. بناء زه بیا د ګران افغانستان د دې غمېزې د پای لپاره امریکایانو او انګریزانو ته داسې وړاندیز کوم، چې:

له دې چې تاسو دوه زور ګویه هیوادونه په سر کې او دا نور درپسې، زمونږ په هیواد کې پوځي شتون لرئ، نو که غواړئ، چې په افغانستان کې دایمی سوله راشي، او هلته دوهم ویتنام درته جوړ نشي، دغه اوسني بن بست ته پای ورکړئ. په دې معنی، چې یوه داسې دریمګرې موقتي حکومتي اداره دې په افغانستان کې جوړه شي، چې نه په کی حامد کرزي او تیم یې او نه دې عبدالله او ګروپ یې په کې شامل وي. دا موقت حکومت دې د مسلحو مخالفینو سره لومړی اوربند تامین، د تور لست څخه د هغوی ایستل او مذاکرات پیل کړي، بیا دې په یوه هر اړخیز ملي بهیر او تفاهم کې، کله چې جګړه ختمه او سوله تامین شوله، د بهرنیانو د قواوو د خروج د مسلې لپاره پریکړه او د ولس په رایه دې نوې اساسي قانون او دولتي چوکاټ افغانستان ته جوړ شي. پای